

# ሰንበት ዘዮሓንስ

2007 ዓ.ም. (2014)

**መዝሙር:** ዮሐንስ አንድዐ (ዮውሃንስ መስከረ). . . . . ።

**ንባብት:** 1ቆሮ 1:1725፣ ያዕ 2:1-14፣ ግ.ሐ. 18: 24-ፍ፣ ማር 6:1729።

**ምስባክ:** ሣህል ወርቅዕ ተራከባ፣ ጽድቅ ወሰላም ተሰዓማ፣ ርትዕስ እምድር ሠረጸት። ምሕረትን ሓቅን ተራኸባ፣ ሓቅን ሰላምን ተሰዓማ፣ ሓቂ ካብ ምድሪ ኸትበቀላ እያ” መዝ. 85:10-11።

**መዝሙር:** ”ዮሐንስ ዓው ኢሉ ነቶም ብጾቱ ከምዚ እናበለ መስከረ ካብ ላዕሊ ቃል አቦ ወረደ እሞ በቲ ግርማ መለኮት ማይ ዮርዳኖስን ተናወጸ፣ ኩሎም ሓይሊ ሰማያትን ምድርን ሰንበዱ፣ አብ ቢታንያ አብ ቤት ራባ አብ ሰግር ዮርዳኖስ ዮሐንስ ንኢየሱስ ምስ ረአዮ እንሆ የዋኅ በግዕ እግዚአብሔር እናበለ ዓው ኢሉ ተዛረበ፣ ኢየሱስ ንዮሐንስ ማይ መታን ክቕደስ ብማይ አጥመቕኒ በሎ፣ አብ ሩባ ዮርዳኖስ ብምልክት ሰማይ ገሩ ዮሐንስ ንኢየሱስ አጠመቐ ድሕሪኡ ንሱ ተጠሚቑ፣ ንህዝቢ ሰንበት አኸብሩ ጽድቂ ግበሩ እናበለ አምሂርዎም”።

ቀዳመይ ሰንበት ሓዲስ ዓመት ሰንበት ዘዮውሓንስ ተባሂሉ ይፍለጥ። ቅ. ዮሐንስ መጥምቕ ብሄሮዱስ ናይ ዝሞቶሉ ብምዝካር ኢና ሓዲስ ዓመትና እንጅምሮ እዚ ኸኦ ፍሉይ ትርጉም አልኦ፣ ጎርጎሮሳዊ ባኅረ ሓሳብ ዝኸተሉ ማርያም አደ አምላኽ ብዝብል ይጅምርዎ ዓመቶም ምስ ማርያም ይጀምርዎ። ዓመትና ንመስዋዕቲ ዮሐንስ ብምዝካር ንጅምሮ ንዮሐንስ ዝቐተለ ሄሮድ አንጢፓ ሓደ ካብቶም ደቂ ሄሮዱስ ዓቢ እዩ። ሔምኡ ወይ ቀዳመይቲ ሰበይቱ ካብ ንግስነት ዓረብ ካብ ናባታውያን እያ ነራ። ሄሮዱስ አንጢፓን ንቀዳመይቲ ሰበይቲ ፈቱሒ ንሄሮድያዳ መጀመርያ ብመውስቦ አኪብዋ አብ ዝሙት ይነብር ነሩ ድሓር ክልቲኦም ቀዳማይ መርዕአም ፈቲሖም ተመርዓዮም ነሮም። ኃጢአት ክትገብር ከሎኻ ናቱ ሳዕበን ከአ ኩሉ ጊዜ አሎ። ናባታውያን ንቀዳመይቲ ሰበይቱ ሓዲጉ (ጓሎም) ንኻልእ ስለ ዝአከበ ብ39 ዓ.ም. ውግእ ገጢሞም ንሄሮዱስ አብ ስደት ከምዝኸይድ ገሮም።

**ብዘይፍርሒ ንድለት አምላኽ ነጊርካ ምኽአል።**

ዮሐንስ ከም ኩሎም ቅድሚኡ ዝነበሩ ነብያት አሰር ብምኽታል ንሄሮዱስ በቲ ዝገበሮ አግሂዱ ብዘይፍርሒ “ሰይቲ ኃውካ ንኦኻ ኸትከውን አይግብአካን” ኢሉ ነጊርዎ። ሄሮድያዳ በዚ ተቐይማ ንዮሐንስ ከምዝቐተል ገራ። ዮሐንስ ንሄሮዱስ አብ ቃል ኪዳን እምነት ከምዘድሊ አግሂዱ ተዛራብዎ። ብርግጽ ስብከት ዮሐንስ ብሄሮዱስን ሄሮድያዳን ተቐበልነት አይረኸበን ከም ኩሎም ነብያት ዕጫ ዮሐንስ ንሓቂ ምንጋር እዩ ከምቲ ህዝበ እስራኤል ንገለ ነብያት ምስማዕ አብዮም አብ ድላዮም ዝጸንዑ ዝነበሩ እሞ ንኪዳን አምላኽ ዝጠልሙ ዝነበሩ ዮሐንስ ከአ ከምኡ እዩ ገጢሞም (ኤር 1:17-19) ክንርኢ ንኸእል። እስራኤላውያን ብኤርምያስ ገሩ ኩሉ ነጊርዎም ከብቅዕ አይተቐበልዎን በዚ ምኽንያት ከአ አብ ኢድ ባቢሎናውያን ወደቁ። ብኤርምያስ ክንስሑ እሞ አብቲ ምስ አምላኽ ዝአተውዎ ኪዳን ክምለሱ ተነጊርዎ ግን ምስማዕ አብዮም። ነብያት

ከምኡ ሓዋርያት አብ ኩሉ ዕውታት ክኾኑ አይኮኑን ተሓርዮም፤ ሕርየቶም ቃል አምላኽ ይቀበልዎም አይቀበልዎም ከስምዑ እዩ። ዮሐንስ ስብከቱ ተቐባልነት አይረኽበን ግን ነቲ ጸዋዕትኡ ፈጺሙ እዩ፤ ሄሮዱስ ይቀበሎ አይቀበሎ አይ ኮነን ተልኮኡ ንመገዲ አምላኽን ንሓቅን ምንጋር እዩ ጸዋዕትኡ። ዮሐንስ ነቶም ናይ ዘመኑ ነጋውስ ሄሮዱስን ሄሮድያዳን አብ መገዲ አምላኽ ክምለሱ ስለ ዝነገረ ከምቲ ንክርስቶስ ብልደቱ ዝቐደሞ ብሞቱ ከአ ቀዲምዎ ከመይ ንሱ ፊተውራሪ እዩ።

ስለምንታይ እዩ ሄሮዱስ ንዮሐንስ ዝፈርሖ ዝነበረ እንተበልና ማርቆስ ወንጌላዊ ከም ዝነግረና “ምኽንያቱ ሄሮዱስ ንዮሐንስ ጻድቕን ቅዱስን ሰብ ምዃኑ ፈሊጡ ይፈርሆን ክፋእ ነገር ከይበጽሖ ይሕልዎ ነበረ” (ማር 6:20) ዝብል ነንብብ። ዮሐንስ ሰባት አብ ሕይወቱ ፍርጋት አምላኽ ዝሓዘ ምዃኑ ንሓቂ ከምዝነግር ይፈልጡ ነሮም። ናይ አምላኽ ሰብ ምዃኑ ኩሎም ዝብልዎ እዩ። ሄሮዱስ ወላ ዮሐንስ ጻድቅ ምዃኑ ይፍለጥ እምበር ድለቱ ክገብር ወሲኑ ሕይወቱ ክቕይር አይደለየን። ብዘይ ሓደ ሓቂ ንሰበይቱ ከሓጉስ አእሲርዎን አቕቲልዎን። ንሄሮዱስ ምስ ዮሐንስ ከነወዳድሮ እንከሎና ንሱ ናይ ንጉሥ መዓርግ ዝነበሮ እዩ ግን ዝኾነ ሓቀኛ ስልጣን አይነበሮን። ሓንቲ ክገብር ዘይብሉ ብዘረባ ሰበይቱን ብትዕቢትን ተመሊኹ ከምኡ ናይ ሰባት ዓይኒ ፈሪሖ ንዮሐንስ ዘቐተለ አብ ናይ ሓሶት ሕይወት ዝነበር እዩ ነሩ።

ዮሐንስ ብኻልእ ክንርእዮ ከሎና ዝኾነ አብ ስልጣን ወይ መዓርግ ዘብጽሕ ነገር አይነበሮን። አብ አምላኽ ምሉእ እምነት ገሩ ሕይወቱ ዝመርሕ ጻድቕ እዩ ነሩ። ንሓሳዊ ክብሪ ዓለም ዝመነነ ክዳኑ ቆርቦት አብ በረኻ ዝነበር እምበር አብ አብያተ ነጋውስ ዝኸደን ልብሲ ዘይነበሮ ሰብ እዩ ነሩ። ሄሮዱስ ወላ እኳ አብ ሰውነት ዮሐንስ ውርደት ሞት የውርድ እምበር አብ ልቢ ዮሐንስ ሓንቲ ኸገብር አይክእልን ነሩ። ንሕልና ዮሐንስ ክትንክፍ ዝኸእል አይነበረን።

**ጸዋዕታኻ አለሊኻ ምኽክል፡**

ዮሐንስ አብቲ አምላኽ ዝደልዮ ጽን ይብል ነሩ እምበር አብ ካልእ ነገራት አየድህብን ነሩ ንሓቂ ንድለት አምላኽ ክነግር ግን ወላ ሓንቲ መዓልቲ ሰጋእ ኢሉ አይፈልጥን እዚ እዩ አብ ናይ ነፍሲ ወከፍ ሕይወት ሰብ ክርአ ዘድሊ። ንአምላኽ ልዕሊ ኩሉ ሰሪዕካ ምኽክል። ዓይኒ ሰብ ፈሪሕካ ንሓቂ ምድፋን ወይ ሱቕ ምባል ደቂ አምላኽ አይገብረናን። ከም ዮሐንስ አብ ኩሉ ንድለት አምላኽ ቀዳምነት ሂብና ክንመርሕ ሎሚ አምላኽ ይሓተና አሎ።

አብ ሕይወትና አምላኽ ንፍሉይ ነገር ካባና ዝሓቶ ነገር አሎ አለሊና ክንክእል አሎና። አምላኽ ብአይ አቢሉ ንሰባት ክብሎ ዝደሊ ነገር አለዎ ስለዚ ከም ዮሐንስ ክልከኾ ፍቓደኛ ክኸውን አሎኒ። ብፍላይ ሓዲስ ዓመት ክንጅምር እንከሎና አብዚ ዓመት መልእኽታት አምላኽ ክነግር ማለት ከም ዮሐንስ ንሰባት አብ አምላኽ ዝመለሱሉ ነገራት ክደልዩ ክነግርም ንስሓን ሕድገት ኃጢአትን ክልተ ዘይፈላለያ ነገራት ምልክት አብ አምላኽ ምምላስና ምዃነን ንሰባት ክነግር ዝቐበሎ ዓመታዊ መልእኽቲ ምዃኑ ክፈልጥ አሎኒ። ስለዚ ንጌጋ ንኸፍአት አብ ጎኒ ሓዲግና ንአምላኽ ዝበቅዕ ሕይወት ንልበስ።

**ኹልና አብ ዝጭርሕ ድምጺ ክንልወጥ አሎና፡**

ቅ. ዮሐንስ አብ በረኻ ይጭርሕ ከምዝነበረ ሰባት ከአ አብኡ መጺኦም አምላኽ ካብኦም ዝደልዮ ክነግርም ይሓትዎ ከምዝነበሩ ወንጌል ይነግረና። ዮሐንስ ዝሰብኮ ዝነበረ ልቢ ሰባት ይቕይር ነሩ ምኽንያቱ አብኡ ሓቅን ጽድቅን ይርእዩ ነሮም እዚ እዩ ናይ ሓደ ክርስትያን ሕይወት ክኸውን ዘለዎ። ድምጽና ቃል መልእኽቲ አምላኽ ዝሓዘ ክኸውን እንከሎ ሰባት ክቕየሩ ክመጽኡና እዮም

ክስምዑና ክደልዩ እዮም። ካባና ዝድለ ካልእ ድምጺ ከይነስምዖም ክንጥንቀቕ ኣሎና ልቢ ሰባት ብቐሊል ዝሰለብ እዩ እሞ ክንትንቀቅ ኣሎና።

ቅ. ኣጎስጢኖስ ኣብ ሓደ ካብ ስብከቱ ንዮሓንስ ከም ሓደ ካህን ክገብር ዝግብእ ዝነግር እዩ ይብል (Sermon 293:1-3)። ዮሓንስ ወንጌላዊ ንኢየሱስ ክገልጽ እንከሎ “ቃል” ይብሎ ዮሓንስ መጥምቕ ቅድሚታ ቃል ዘሎ ድምጺ እዩ። ናይ ሓደ ካህን ከምኡ ናይ ሓደ ምእመን ተራ ከም ዮሓንስ ድምጺ ንቃል ምዃን እዩ። ብድምጺ ኣቢሉ ቃል ኣብ ልቢ ሰማዒኡ ይኣቱ ግን ብዘይ ዝዛረብ ካህን/ምእመን እቲ ቃል ኣይስምዓን ኣይፍለጥን እውን ዝዛረብ ክህሉ ኣለዎ። ድምጺ መንገኛ እዩ ቃል ኣብ ልቢ ካልኣት ክኣቱ ዝሕግዝ ብዘይብኡ ሓንቲ የለን።

ርእሰ ሊቃነ ጳጳሳት በነዲክቶስ XVI ቅድሚ ጳጳስ ምዃኖም ኣብ ስብከት ቅ. ኣጎስጢኖስ ከስተንትኑ ከለዉ ኣብ “Pilgrim Fellowship of Faith: The Church as Communion P.164) ከምዚ ይብሉ “ተልእኮ ካህን ቅልል ብዝበለ ኣገላልጻ ድምጺ ናይ ቃል ኮንካ ምኽእል እዩ” “ንሱ ክዓቢ ኣነ ክንእስ ኣሎኒ” ድምጺ ስርሑ ነቲ ቃል ምትሕልላፍ ጥራሕ እዩ ቍምነገሩ. . . ኣብዚ መሰረት ገርና ባህርን ትሕትናን ክህነታዊ ኣገልግሎት ብንጹር ክንርእዮ ንኽእል። ካህን ከም ዮሓንስ መጥምቕ ፊተውራሪ ኣገልጋሊ ቃል እዩ። ንሱ ኣይኮነን ዘገድስ እንታይ ድኣ እቲ ካልእ እቲ ንሱ ብዛዕብኡ ዝዝረቦ (ክርስቶስ) እዩ ዘገድስ።

ኣብዚ ዘሎናዮ ዘመን ብዙሓት ክርስትያን ከም ዮሓንስ ዕጫ ዝበጽሑም ንሓቂ ስለ ዝመስከሩ ኣብ ኣብያተ ሞቕሕ ገለ ኸኣ ዝሞቱ ኣለዉ። መዓልቲ መዓልቲ ከምቲ ዮሓንስ ዝመረጸ ዝመርጹ ኣለዉ እዚ ኸኣ ኣብ ኣምላኽምን እምነቶምን ጸጺዖም ንሞት ብድፍረት ይቕበልዎ። ከም ክርስትያን ነቶም ኣብ ከምዚ ከቢድ ኩነት ዝርከቡ ክንጽልየሎም ይግባእ ብዝያዳ ኸኣ ካብ ሕይወቶም ክንምሃር ይግባእ።

ኣብ ዘሎናዮ ሃገር ምናልባት ብሰንኪ እምነትና ስደት ወይ ማእሰርቲ ወይ እውን ሞት ኣይንፈርሕን ንኸውን እንተ ኾነ ዘሎናዮ ሃገርን ባህልን ምዕባሌን ዘምጽኦ ዘሎ ጸረ እምነት ነገራት ክንርኢ ክንክእል ኣሎና። ንእምነትና ኣብ ዋጋ ዕዳጋ ክነውርድ ኣብዘይተደለ ጥፍኣት ክንወድቕ ዝፈታተን ኩሉ ጊዜ ኣብ ቅድመና ኣሎ። ጸገም እምነት ብዝያዳ ኣብቶም ሰላም ዘልኦም ኣብቶም ምዕባላት እዩ ዘሎ እምበር ኣብቶም ስደትን ሞትን ማእሰርትን ዘልኦ ዓለምስ ዝያዳ ጽንዓትን እምነትን እዩ ዘሎ።

ሎሚ ነፍስወከፍና ኣብ ቅድመና ምርጫ ኣሎና መገዲ ሄሮዱስ ወይ መገዲ ዮሓንስ ክንመርጽ። ብርግጽ መገዲ ዮሓንስ ኢና እንምነ ግን ከቢድ መገዲ ግን ከኣ ዓወት ቅሳነት ሰላም ዘልኦ መገዲ እዩ። ግዝያዊ ምቕት ኣሸኒፍና ንእምነትና ንሓቂ ንምስክርነት ኣምላኽ ኣብ ዕዳጋ ኣይነውርድ።

ሰብ ኣብ ቅድስናን ዓወትን ዝበጽሕ ልዕሊ ኹሉ ንኣምላኽ ሰሪዑ እንተ ኸኣለ ጥራሕ እዩ። ንግሆ ንግሆ ክንትንስእ ከሎና ንቦታ ኣምላኽ ብኻልእ ከይንትክኦ መብጽዓና ክነሓድስ ኣሎና። ሎሚ ኣብ ልቦይ መን ኣሎ ኢልና ክንሓትት ኣሎና። ቅዱሳን ኩሎም ይሸገሩ ይፍተኑ ኣይነበሩን ማለት ኣይኮነን ዘዓወቶም ንኹሉ ብጽንዓት ሓልዮም ኣብ ኣምላኽ ጽኑዕ እምነት ስለ ዝገበሩ ነቲ ካብኦም ዝድለ ዝለፈጸሙ ኣብ ዓወት በጺሑም። ንሕና ኣሰሮም ስዒብና እንተ ኸኣልና ንኹሉ ፈተናን ጸገምን ሓሊፍና ክንዕወት ኢና።

**ንሰባት ኣብ ኢየሱስ ኣብጺሕካ ምኽኣል፡**

ቅ. ዮሐንስ ነቶም ዝኸተልዎ ዝነበሩን ነቶም ከም ዓቢ ነብይን መምህርን ዝፈልጥዎ ንኢየሱስ ምስ ረአዮ እንሆ የዋህ በግዕ እግዚአንሔር እናበለ ኣብኡ ከም ዝሰገሩ ገሩ። ተልእኮኡ ናብ ኢየሱስ ዘብጽሕ ምዃኑ ኣጸቢቐኦ ይፈልጥ ነሩ። ንሕና እውን ተልእኮና ንሰባት ኣብ ኣምላኽ ምብጻሕ እዩ። ኣብ ናትና ድለት ወይ ኣብ ናትና ነገር ጥራሕ ዓጊትና ንነብር እንተ ኾና መገድና ስሒትና ኣሎና። ስለዚ ንሰባት ኣብ መን እየ ዘብጽሖም ኣብ ኣምላኽዶ ወይስ ኣብ ካልእ ኢልና ንርእስና ንሕተት። ኣብዚ ሓዲስ ዓመት ኣብ እንጅምረሉ እዋን እምብኣር ንሰባት ኣብ ክርስቶስ ከቕርብ ንኻልኣት ከየጋጊ ክትንቀቕ ኣሎኒ እናበልና ዓመትና ብመብጽዓ ንጀምሮ።

ሓዲስ ዓመት ንብዙሕ ነገር ብሓዲስ መንፈስን ርድኢትን ክንጅምሮ ከምዘሎና የዘኻኸረና። ንኣረጊት ሕይወተይ ከመይ ገረ እየ ክልውጦ ኢልና ምስ ነፍስና ክንዛረብ ኣሎና። ዓመት ቆጶርና ጥራሕ ከይንህሉ ምስትውዓል የድልየና። ኣምላኽ ነዚ ሓዲስ ዓመት ከጀምረና እንከሎ ካባና ዝደልዮ ነገር ኣሎ ንሱ ኸኣ ሕይወትና ኣብ ምድታን ክንተሓባበሮ ይደሊ ኣሎ። እገለ ወደይ እገሊት ጓለይ ድሕነትካ/ኪ የገድሰኒ እዩ ስለዚ መገዲ ሰማይ ክትሕዙ ብሓቂ ክትነብሩ እደሊ ኣሎኹ ይብለና ኣሎ። መስቀል ዝኸበደና ኣብኡ ንመለስ እሞ መስቀለይ ክጸውር ሓይሊ ኣበኒ ንበሎ መስቀል ቀይረለይ ኣይኹን ጸሎትና።

ንዝሓለፈ ኃጢአት ኣብ ጉሓፍ ንስሓ ደርቢና ብሓዲስ መንፈስን ቅድስናን ዓመትና ንጀምሮ ዝርተረፈ ኣምላኽ ክምልኣልና እዩ ሓንትስ ምሉእ ድለትን ሃረርታን ይሃልወና።

ዓመት ሰላምን ራህዋን ይግበረልና።

ኣባ ንጉሠ ፍሥሓ